

Milli Məclisin komitələrinin iclasları keçirilib

Yanvarın 23-də Milli Məclisin İnsan hüquqları komitəsinin 2026-cı ilin yaz sessiyasında ilk iclası keçirilib.

Komitənin sədri Zəhid Oruc gündəliyə 2025-ci ilin payız sessiyası dövründə Milli Məclisin İnsan hüquqları komitəsində görülən işlər barədə hesabatın, həmçinin komitənin 2026-cı il yaz sessiyası üçün iş planının layihəsinin daxil edildiyini bildirib.

Z.Oruc 2025-ci ilin payız sessiyasında görülmüş işlər barədə məlumatı təqdim edərək bildirib ki, komitədə həmin dövrdə 10 iclas keçirilib, 11 məsələ, o cümlədən, 4 qanun layihəsi Milli Məclisin müzakirəsinə tövsiyə edilib və parlament tərəfindən qəbul olunub. 2025-ci ilin payız sessiyası dövründə komitəyə vətəndaşlardan 328 müraciət daxil olub, onlara baxılıb.

Zəhid Oruc daha sonra İnsan hüquqları komitəsinin 2026-cı il yaz sessiyası üçün iş planının layihəsindən söhbət açıb. Bildirib ki, sessiya müddətində qanun layihələrinin müzakirəsi, komitə rəhbərliyi və üzvləri tərəfindən vətəndaşların (seçicilərin) qəbulu, müraciətlərə baxılması, aidiyyəti qurumlara ünvanlanması və cavablandırılması üzrə fəaliyyət, "Mina terroru qurbanlarının beynəlxalq hüquqi platformalara çıxışı" mövzusunda ANAMA ilə birgə görüşlərin, "Böyük qayıdış və reintegrasiya" ilə bağlı dinləmələrin, Azərbaycan Respublikasında 2026-cı ilin "Şəhərsalma və Memarlıq İli"nin elan edilməsi ilə əlaqədar - Azərbaycanda dayanıqlı şəhərsalma, urbanizasiya prosesləri və sosial hüquqlar ilə bağlı konfransın keçirilməsi, "Yeni dünya düzəni və mövcud global geosiyasi proseslər fonunda insan hüquqları: çağırışlar və yeni baxışlar" mövzusunda icmalın hazırlanması, Uşaq və yeniyetmələrin sosial media asılılığının qarşısının alınması yollarına dair ekspert müzakirələrinin təşkili, "Milli-mənəvi dəyərlərin və ailə institutunun informasiya-kommunikasiya məkanında müdafiəsi" mövzusunda "dəyirmi masa"-nın təşkili, "Azərbaycan dili - milli suverenlik və insan hüquqlarının ayrılmaz tərkib hissəsi kimi - xarici dövlətlərdə Azərbaycan dilinin vəziyyətinə dair" ictimai dinləmənin keçirilməsi, rəqəmsal suverenliyin qorunması, dezinformasiyaya, deepfake və manipulyasiya texnologiyalarına qarşı hüquqi və institusional mexanizmlərin gücləndirilməsi sahəsində icmalın hazırlanması kimi məsələlərə baxılacaq.

Təqdim olunan məsələlər ətrafında aparılan müzakirələrdə komitə üzvləri çıxış ediblər, qeyd və təkliflərini səsləndiriblər.

İclasda payız sessiyasında komitədə görülmüş işlər məqbul hesab olunub, yaz sessiyası üçün komitənin iş planının layihəsi təsdiq edilib.

* * *

Yanvarın 23-də Milli Məclisin İqtisadi siyasət, sənaye və sahibkarlıq komitəsinin 2026-cı ilin yaz sessiyasında ilk iclası keçirilib. Milli Məclisin Mətbuat və ictimaiyyətlə əlaqələr şöbəsinə verilən məlumata görə, komitənin sədri Azər Əmiraslanov yeni sessiyanın başlaması münasibətilə komitə üzvlərini təbrik edib və onlara gələcək fəaliyyətlərində müvəffəqiyyətlər arzulayıb.

Komitə sədri iclasın gündəliyində 8 məsələnin, o cümlədən İqtisadi siyasət, sənaye və sahibkarlıq komitəsində 2025-ci ilin payız sessiyası dövründə görülən işlərin hesabatının, 2026-cı ilin yaz sessiyası üçün nəzərdə tutulmuş iş planının layihəsinin və bir sıra qanun layihələrinin olduğunu söyləyib.

2025-ci ilin payız sessiyasında görülən işlər barədə məlumat verən Azər Əmiraslanov bildirib ki, hesabat dövründə komitənin 15 iclası olub, 68 məsələ, o cümlədən 28 qanun layihəsi və 1 hesabat geniş müzakirə edilib. Bununla yanaşı, komitənin təşkilatçılı-

ğı ilə "Konstitusiya və Suverenlik İli"nə həsr edilən "Dövlət suverenliyinin iqtisadi əsasları və iqtisadi müstəqillik" mövzusunda konfrans keçirilib.

Komitə sədri bildirib ki, 2026-cı ilin yaz sessiyası üçün iş planına əsasən qanunvericilik təşəbbüsü qaydasında təqdim edilən qanun layihələrinin, qanunlarda dəyişikliklər edilməsi haqqında sənədlərin, habelə 2025-ci il dövlət büdcəsinin icrası ilə bağlı, Hesablama Palatasının 2025-ci ildə fəaliyyəti haqqında hesabatların müzakirəsi nəzərdə tutulub. Bununla yanaşı, ictimai dinləmələrin, konfransların keçirilməsi və digər məsələlər komitənin iş planında öz əksini tapıb.

Müzakirələr zamanı komitə üzvləri Əli Məsimli, Vüqar Bayramov, Aydın Hüseynov hesabat və iş planı ilə bağlı qeyd və təkliflərini səsləndiriblər.

Müzakirələrin yekununda İqtisadi siyasət, sənaye və sahibkarlıq komitəsinin 2025-ci ilin payız sessiyası dövründə görülən işlər barədə hesabatı məqbul sayılıb, 2026-cı il yaz sessiyası üçün iş planının layihəsi təsdiq olunub.

Sonra iclasda gündəlikdəki qanun layihələrinə baxılıb.

Əvvəlcə, Azər Əmiraslanov tərəfindən "Patent haqqında" qanunda dəyişiklik edilməsi barədə qanun layihəsini ikinci oxunuşda təqdim edib. Qeyd olunub ki, sənəddə təklif edilən dəyişikliklər ölkədə ixtira və patent fəallığının yüksəldilməsinə, patent alınması ilə bağlı prosedurların sadələşdirilməsinə, ekspertiza müddətinin nəzərəcarpacaq dərəcədə azalacağına, ixtiranın yaradıcısı olan müəllifə ödənilməli olan qononarın məbləğinin artacağına, Qlobal İnnovasiya İndeksi üzrə ölkəmizin beynəlxalq reytinglərdə göstəricilərinin yaxşılaşacağına, əqli mülkiyyət qanunvericiliyinin daha da təkmilləşəcəyinə xidmət edəcək.

Gündəliyin digər məsələsi - "Yol hərəkəti haqqında" və "Avtomobil yolları haqqında" Azərbaycan Respublikasının qanunlarında dəyişiklik edilməsi barədə qanun layihəsi (birinci oxunuş) ilə bağlı parlament Aparatının İqtisadi qanunvericilik şöbəsinin müdiri Məhəmməd Bəziqov məlumat verib. Bildirilib ki, qanun layihəsi yol hərəkəti qaydalarının təkmilləşdirilməsi məqsədilə hazırlanıb.

Sənəddə "Yol hərəkəti haqqında" qanunun 1-ci maddəsində avtomagistral anlayışı yeni redaksiyada təklif olunur. Qeyd edilən dəyişikliyə əsasən, "Avtomobil yolları haqqında" qanunda da avtomagistral anlayışının müvafiq redaksiyada verilməsi nəzərdə tutulur. Layihədə həmçinin ödənişli avtomagistrallarda sürət həddinin ayrıca tənzimlənməsi məqsədilə yaşayış məntəqələrindən kənarda minik avtomobilləri və icazə verilmiş maksimum kütləsi 3,5 tondan artıq olmayan yük avtomobilləri üçün isə saatda 90 kilometrədən çox olmayan həddə müəyyən edilməsi təklif olunur. Bununla yanaşı, "Yol hərəkəti haqqında" qanunun 85-ci maddəsinə "Qeyd" hissəsinin əlavə edilməsi nəzərdə tutulur. "Qeyd" hissəsində nəqliyyat vasitələrinin müvafiq icra hakimiyyəti orqanının müəyyən etdiyi orqanın mühafizə olunan duracağına aparılması ilə bağlı məsələlər öz əksini tapıb.

Sonra Azərbaycan Respublikasının Gömrük Məcəlləsində, İnzibati Xətalər Məcəlləsində və "Qiymətli metallar və qiymətli daşlar haqqında" qanunda dəyişiklik edilməsi barədə qanun layihəsi (birinci oxunuş) təqdim edilib. Komitə sədri Azər Əmiraslanov bildirib ki, layihə ölkəmizin "Kimberli Prosesinin Sertifikatlaşdırma Sxemi"nə qoşulmasının dəstəklənməsi məqsədini daşıyır. Qeyd edilib ki, adıçəkilən beynəlxalq sənədə qoşulmaq məqsədilə dövlət başçısı tərəfindən "Kimberli Prosesinin Sertifikatlaşdırma Sxemi"nə Azərbaycan Respublikasının qoşul-

ması ilə bağlı tədbirlər haqqında" 25 fevral 2025-ci il tarixli sərəncam imzalanıb. Həmin sərəncamda bu istiqamətdə bir sıra tədbirlərin həyata keçirilməsi, o cümlədən qanunvericiliyin təkmilləşdirilməsi nəzərdə tutulur.

Tədbirdə iştirak edən Azərbaycan Respublikasının Prezidenti yanında Antiinhisar və İstehlak Bazarına Nəzarət Dövlət Agentliyi sədrinin müşaviri İlqar Həsənov məsələyə dair fikirlərini açıqlayaraq, Kimberli Prosesinin tarixçəsi, təmsil etdiyi qurumun qeyd olunan məsələ ilə əlaqədar gördüyü işlər barədə danışıb. O, "Kimberli Prosesinin Sertifikatlaşdırma Sxemi"nin tələbləri barədə məlumat verib və bununla əlaqədar olaraq qanun layihəsində təklif olunan müvafiq dəyişiklikləri təqdim edib.

Daha sonra iclasda "Büdcə sistemi haqqında", "Mühasibat uçotu haqqında" və "Dövlət satınalmaları haqqında" Azərbaycan Respublikasının qanunlarında dəyişiklik edilməsi barədə qanun layihəsinin (birinci oxunuş) mahiyyəti açıqlanıb. Məsələ barədə Maliyyə Nazirliyinin Müasir texnologiyalar və innovasiyalar şöbəsinin müdiri Nurlan Soltanov məlumat verib.

Diqqətə çatdırılıb ki, "Büdcə sistemi haqqında" qanuna təklif olunan dəyişikliyə əsasən həmin qanunla müəyyən olunmuş müddətlərdə dövlət büdcəsinin və icmal büdcənin göstəricilərinin tərtibi üçün zəruri olan məlumatların büdcə təşkilatları tərəfindən müvafiq dövlət orqanına təqdim edilməsi, dövlət büdcəsi göstəricilərinin, gəlir və xərclər bölgüsünün və digər məlumatların həmin orqan tərəfindən büdcə təşkilatlarına təqdim edilməsi "Rəqəmsal dövlət maliyyəsi" informasiya sistemi vasitəsilə həyata keçiriləcək.

"Mühasibat uçotu haqqında" qanuna edilən dəyişiklikdə "e-mühasibat" informasiya sistemi ifadəsi "müvafiq icra hakimiyyəti orqanının müəyyən etdiyi orqanın (qurumun) informasiya sistemi" ifadəsi ilə əvəz olunur.

"Dövlət satınalmaları haqqında" qanuna təklif olunan dəyişikliyə əsasən satınalma prosedurunun nəticəsi üzrə satın alan təşkilatla təsərrüfat subyektləri arasında satınalma müqavilələrinin elektron qaydada - "Rəqəmsal dövlət maliyyəsi" informasiya sistemi vasitəsilə bağlanması, bu proseslə bağlı bir sıra məsələlərin tənzimlənməsi təmin ediləcək.

Sonra Azər Əmiraslanov növbəti məsələni - "Sahibkarlıq sahəsində aparılan yoxlamaların dayandırılması haqqında" qanunda dəyişiklik edilməsi barədə qanun layihəsini təqdim edib. Qeyd olunub ki, sənədə əsasən, Azərbaycan Respublikası ərazisində sahibkarlıq sahəsində aparılan yoxlamalar 2027-ci il yanvarın 1-dək dayandırılır.

Daha sonra komitə sədri gündəliyin sonuncu məsələsi - "Azərbaycan Respublikası Hökuməti ilə İordaniya Həşimilər Krallığı Hökuməti arasında gömrük işi sahəsində əməkdaşlıq və qarşılıqlı yardım haqqında Saziş"in təsdiq edilməsi barədə qanun layihəsinə dair məlumat verərək bildirib ki, saziş müəyyən edilmiş qaydalara və şərtlərə uyğun olaraq hər iki tərəfin gömrük orqanları arasında gömrük qanunvericiliyinin düzgün şəkildə tətbiqinin təmin edilməsi, bu qanunvericiliyin pozulmasının qarşısının alınması, aşkar edilməsi və araşdırılması vasitəsilə birləşməyə yardım edilməsini nəzərdə tutur.

Təqdim olunan məsələlər ətrafında müzakirələrdə çıxış edən komitənin sədr müavini Azər Badamov, üzvləri Əlibala Məhərrəməzadə, Rövşən Muradov, Vüqar Bayramov, Zaur Şükürov, Tahir Mirkişili, Aydın Hüseynov qanunlara təklif olunan dəyişikliklərin əhəmiyyəti barədə öz fikirlərini açıqlayıblar.

Müzakirələrin sonunda qanun layihələri Milli Məclisin plenar iclasına tövsiyə olunub.

"Azərbaycan"